

निर्धारित समय : 3 घंटे

अधिकतम अंक : 80

सामान्य निर्देश :

निम्नलिखित निर्देशों को बहुत सावधानी से पढ़िए और उनका सख्ती से अनुपालन कीजिए - * इस प्रश्नपत्र में कुल 15 प्रश्न हैं। सभी प्रश्न अनिवार्य हैं।

- * इस प्रश्नपत्र में कुल चार खंड हैं- क, ख, ग, घ ।
- * खंड-क में कुल 2 प्रश्न हैं, जिनमें उपप्रश्नों की संख्या 10 है।
- * खंड-ख में कुल 4 प्रश्न हैं, जिनमें उपप्रश्नों की संख्या 20 है। दिए गए निर्देशों का पालन करते हुए 16 उप प्रश्नों के उत्तर देना अनिवार्य है।
- * खंड-ग में कुल 5 प्रश्न हैं, जिनमें उपप्रश्नों की संख्या 21 है। दिए गए निर्देशों के अनुसार 18 प्रश्नों के उत्तर देना अनिवार्य है ।
- * खंड-घ में कुल 4 प्रश्न हैं, सभी प्रश्नों के साथ उनके विकल्प भी दिए गए हैं।
- * प्रश्नों के उत्तर दिए गए निर्देशों का पालन करते हुए लिखिए।

खंड- 'क' (अपठित बोध) (14अंक)

1. निम्नलिखित गद्यांश को ध्यानपूर्वक पढ़कर उस पर आधारित पूछे गए प्रश्नों के उत्तर लिखिए । (7)

विज्ञान-शिक्षण के पक्षधरों ने कल्पना की थी कि शिक्षा में इसकी शुरुआत पारंपरिकता, कृत्रिमता और पिछड़ेपन को दूर करेगी। यह सोच पुराने समय से चली आ रही 'तथ्य प्रचुर पाठ्यचर्या' जिसके अंतर्गत- आलोचना, चुनौती, सृजनात्मकता व विवेचनात्मकता का अभाव था आदि के कारण पैदा हो रही थी। मानवतावादियों ने सोचा था कि वैज्ञानिक-पद्धति मध्यकालीन मतवाद के अंधविश्वासों को जड़ से मिटा देगी, किंतु हमारे शिक्षकों ने रासायनिक प्रतिक्रियाओं की समझ को भी प्रेमचंद की कहानियों की तरह केवल पढ़ा व रटाकर उन्हें नीरस बना दिया।

शिक्षा में विज्ञान-शिक्षण सम्मिलित करने के लिए तर्क दिया गया था कि इससे बच्चे विज्ञान की खोजों से परिचित हो सकेंगे तथा अपने वास्तविक जीवन में घट रही घटनाओं के बारे में कुछ सीखेंगे। वे वैज्ञानिक विधि का अध्ययन कर तार्किक रूप से कैसे सोचना है, के कौशल में पारंगत होंगे। इन उद्देश्यों में से केवल पहले ही में एक सीमित सफलता मिली है। दूसरे व तीसरे में व्यावहारिक रूप से बच्चे कुछ भी नहीं प्राप्त कर पा रहे हैं। अधिकतर बच्चों से भौतिकी और रसायन ज्ञान के तथ्यों के बारे में कुछ जानने की उम्मीद की जा सकती है, लेकिन वे शायद ही जानते हों कि उनका कंप्यूटर अथवा कार का इंजन कैसे कार्य करते हैं अथवा क्यों उनकी माता जी सब्जी पकाने के लिए उसे छोटे टुकड़ों में काटती हैं। जबकि वैज्ञानिक पद्धति में रुचि रखने वाले किसी भी उज्ज्वल लड़के को ये बातें सहज रूप से ही ज्ञात हो जाती हैं। वैज्ञानिक पद्धति की शिक्षा अधिकांश विद्यालयों में भली प्रकार से नहीं दी जा रही है। दरअसल, शिक्षकों ने अपनी सुविधा और परीक्षा केंद्रित सोच के कारण, यह सुनिश्चित कर लिया है कि छात्र वैज्ञानिक पद्धति न सीखकर ठीक इसका उल्टा सीखें अर्थात् वे जो बताएँ, उस पर आँख मूँद कर विश्वास करें और पूछे जाने पर उसे जस का तस परीक्षा में लिख दें। वैज्ञानिक पद्धति को आत्मसात करने के लिए लंबे

व्यक्तिगत अनुभव तथा परिश्रम व धैर्य पर आधारित वैज्ञानिक मूल्यों की आवश्यकता होती है और जब तक इसे संभव बनाने के लिए शैक्षिक या सामाजिक प्रणालियों को बदल नहीं दिया जाता है, वैज्ञानिक तकनीकों में सक्षम केवल कुछ बच्चे ही सामने आएँगे तथा इन तकनीकों को आगे विकसित करने वालों की संख्या इसका भी अंश मात्र ही होगी।

(i) कथन (A) और कारण (R) को पढ़कर उपयुक्त विकल्प चुनिए-

1

कथन (A) : शिक्षकों ने विज्ञान शिक्षा को लागू करने के प्रयासों को विफल किया है।

कारण (R) : हमारे शिक्षकों ने रासायनिक प्रतिक्रियाओं की समझ को भी प्रेमचंद की कहानियों की तरह केवलपढ़ा व रटाकर उन्हें नीरस बना दिया।

(क) कथन (A) गलत है, किंतु कारण (R) सही है।

(ख) कथन (A) और कारण (R) दोनों ही गलत हैं।

(ग) कथन (A) सही है और कारण (R) कथन (A) की सही व्याख्या है।

(घ) कथन (A) सही है, किंतु कारण (R) कथन (A) की सही व्याख्या नहीं है।

(ii) स्कूल शिक्षा में विज्ञान शिक्षण के प्रति लेखक का दृष्टिकोण है-

1

(क) तटस्थ

(ख) सकारात्मक

(ग) व्यंग्यात्मक

(घ) नकारात्मक

(iii) यदि लेखक वर्तमान समय में आकर विज्ञान शिक्षण का प्रभाव सुनिश्चित करना चाहे, तो निम्नलिखित में से किस प्रश्न के उत्तर में दिलचस्पी लेगा?

1

सही विकल्प का चयन कीजिए-

1. क्या छात्र दुनिया के बारे में अधिक जानते हैं?

2. क्या छात्र अपने ज्ञान को तार्किक रूप से लागू कर सकते हैं?

3. क्या छात्र प्रयोगशालाओं में अधिक समय बिताते हैं?

4. क्या छात्र राजनीतिक क्रियाकलापों में अधिक समय बिताते हैं?

विकल्प

(क) कथन 1 सही है।

(ख) कथन 1 और 2 सही हैं।

(ग) कथन 2 और 3 सही हैं।

(घ) केवल कथन 4 सही हैं।

(iv) शिक्षा में विज्ञान-शिक्षण सम्मिलित करने के पीछे क्या तर्क दिए गए हैं?

2

(v) लेखक ने वैज्ञानिक पद्धति को लागू करने में विफलता का कारण किसे माना है?

2

2. निम्नलिखित काव्यांश को ध्यानपूर्वक पढ़कर उस पर आधारित पूछे गए प्रश्नों के उत्तर लिखिए- (7)

वीर जवानो, सुनो, तुम्हारे सम्मुख एक सवाल है।

जिस धरती को तुमने सींचा,

अपने खून-पसीनों से

हार गई दुश्मन की गोली,

वज्र सरीखे सीनों से ।

जब-जब उठीं तुम्हारी बाँहें, होता वश में काल है।

जिस धरती के लिए सदा,

तुमने सब कुछ कुर्बान किया।

शूली पर चढ़-चढ़ हँस-हँसकर,

कालकूट का पान किया।

जब-जब तुमने कदम बढ़ाया, हुई दिशाएँ लाल हैं।

उस धरती को टुकड़े-टुकड़े,
करना चाह रहे दुश्मन।
बड़े गौर से अजब तुम्हारी,
चुप्पी थाह रहे दुश्मन।
जाति-पाँति, वर्गों-फिरकों के, वह फैलाता जाल है।
कुछ देशों की लोलुप नज़रें,
लगीं तुम्हारी ओर हैं।
कुछ अपने ही जयचंदों के,
मन में बैठा चोर है।

सावधान कर दो उसको जो पहने कपटी खाल है।

(i) कवि ने वीर जवानों की प्रशंसा में क्या कहा है? उचित विकल्प का चयन कीजिए-

1

1. उन्होंने धरती माता की रक्षा के लिए गोलियाँ खाईं।
2. वे धरती माता की रक्षा के लिए फाँसी पर लटके ।
3. उन्होंने धरती माता की रक्षा के लिए जयचंदों से हाथ मिलाया।
4. उन्होंने धरती माता की रक्षा के लिए अपना सब कुछ कुर्बान किया।

विकल्प

- (क) कथन 1 और 2 सही हैं। (ख) कथन 1, 2 और 4 सही हैं।
(ग) केवल कथन 3 सही है। (घ) कथन 1, 3 और 4 सही हैं।

(ii) काव्यांश में किसे चेतावनी दी गई है ?

1

- (क) मूर्ख लोगों को (ख) कायर लोगों को (ग) विदेशी शत्रु को (घ) गद्दार लोगों को

(iii) कथन (A) और कारण (R) को पढ़कर उपयुक्त विकल्प चुनिए-

1

कथन (A) : दुश्मन अपने मकसद में कामयाब नहीं हो पाए ।

कारण (R) : भारतीय वीर जवान निडर, वीर और साहसी थे।

- (क) कथन (A) गलत है, किंतु कारण (R) सही है।
(ख) कथन (A) और कारण (R) दोनों ही गलत हैं।
(ग) कथन (A) सही है और कारण (R) कथन (A) की सही व्याख्या है।
(घ) कथन (A) सही है, किंतु कारण (R) कथन (A) की सही व्याख्या नहीं है।

(iv) देश के शत्रुओं की इच्छा क्या है?

2

(v) 'अपने ही जयचंदों' कहकर कवि किनकी ओर इशारा करते हैं?

2

खंड - 'ख' (16 अंक)

(व्यावहारिक व्याकरण)

3. निर्देशानुसार 'रचना के आधार पर वाक्य भेद' पर आधारित पाँच प्रश्नों में से किन्हीं चार प्रश्नों के उत्तर लिखिए-(1×4=4)

- (क) हालदार साहब चौराहे पर रुकते थे और मूर्ति को देखते थे। (सरल वाक्य में बदलिए)
(ख) पान वाले के लिए यह मजेदार बात थी लेकिन हालदार साहब के लिए चकित कर देने वाली।
(मिश्र वाक्य में बदलिए)
(ग) रीड नरकट से बनाई जाती है जो डुमरांव में मुख्यतः सोन नदी के किनारों पर पाई जाती है।
(आश्रित उपवाक्य छाँटकर उसका भेद भी लिखिए)

- (घ) स्त्री-पुरुषों ने मिलकर आज़ादी के लिए लंबा संघर्ष किया। (संयुक्त वाक्य में बदल कर लिखिए)
(ङ) कठिन परिश्रम के बिना कोई बड़ा आदमी नहीं बन सकता।(रचना की दृष्टि से वाक्य का भेद लिखिए।)

4.निर्देशानुसार 'वाच्य' पर आधारित पाँच प्रश्नों में से किन्हीं चार प्रश्नों के उत्तर लिखिए-(1x4= 4)

- (क) बालगोबिन भगत कबीर को 'साहब' मानते थे। (कर्म वाच्य में बदलिए)
(ख) नवाब साहब द्वारा जेब से चाकू निकाला गया और खीरे छिलने शुरू कर दिए गए।
(कर्तृवाच्य में बदलिए)

- (ग) बिना सहारे दादाजी अब चल नहीं पाते हैं। (भाववाच्य में बदलिए)
(घ) स्वयं प्रकाश जी ने 'नेताजी का चश्मा' कहानी की रचना की। (वाच्य पहचानकर भेद बताइए)
(ङ) कर्म की प्रधानता वाले वाक्य में कौन-सा वाच्य होता है?

5. निर्देशानुसार 'पद परिचय' पर आधारित पाँच प्रश्नों में से किन्हीं चार प्रश्नों के रेखांकित पदों का पद-परिचय लिखिए-(1x4=4)

- (क) उन्नति ने बड़े परिश्रम से आई.ए.एस. की परीक्षा में सफलता प्राप्त की।
(ख) वक्त काटने के लिए खीरे खरीदे होंगे।
(ग) विद्यालय के साथ ही एक डाकघर है।
(घ) आज अधिकांश कार्य मशीन की सहायता से किया जाने लगा है।
(ङ) वे बहुत कोमल और संवेदनशील व्यक्ति थे।

6. निर्देशानुसार 'अलंकार' पर आधारित पाँच प्रश्नों में से किन्हीं चार प्रश्नों के काव्य पंक्तियों में अलंकार पहचानकर लिखिए-(1x4=4)

- (क) “अपनी एक टाँग पर खड़ा है यह शहर । अपनी दूसरी टाँग बिल्कुल बेखबर।”
(ख) छुअत टूट रघुपतिहु न दोसू ।
(ग) अंबर पनघट में डुबो तारा-घट ऊषा नागरी।
(घ) तुम्ह तौ कालु हाँक जनु लावा, बार-बार मोहि लागि बोलावा ।
(ङ.) उपमा अलंकार के कितने अंग होते हैं?

खंड- 'ग' (पाठ्यपुस्तक एवं पूरक पाठ्यपुस्तक) (30 अंक)

7. निम्नलिखित पठित गद्यांश पर आधारित बहुविकल्पीय प्रश्नों के सर्वाधिक उपयुक्त विकल्प चुनकर लिखिए-(1x5=5)

अब कल्पना कीजिए उस आदमी की जिसका पेट भरा है, जिसका तन ढँका है, लेकिन जब वह खुले आकाश के नीचे सोया हुआ रात के जगमगाते तारों को देखता है, तो उसको केवल इसलिए नींद नहीं आती क्योंकि वह यह जानने के लिए परेशान है कि आखिर यह मोती भरा थाल क्या है? पेट भरने और तन ढकने की इच्छा मनुष्य की संस्कृति की जननी नहीं है। पेट भरा और तन ढँका होने पर भी ऐसा मानव जो वास्तव में संस्कृत है, निठल्ला नहीं बैठ सकता। हमारी सभ्यता का एक बड़ा अंश हमें ऐसे संस्कृत आदमियों से ही मिला है, जिनकी चेतना पर स्थूल भौतिक कारणों का प्रभाव प्रधान रहा है, किंतु उसका कुछ हिस्सा हमें मनीषियों से भी मिला है, जिन्होंने तथ्य-विशेष को किसी भौतिक प्रेरणा के वशीभूत होकर नहीं, बल्कि उनके अपने अंदर की सहज संस्कृति के ही कारण प्राप्त किया है।

(i) पेट भरा होने तथा तन ढँका होने पर भी कैसा व्यक्ति सो नहीं पाता ?

- (क) भूखा व्यक्ति (ख) संस्कृत व्यक्ति (ग) असंतुष्ट व्यक्ति (घ) संतुष्ट व्यक्ति

(ii) हमारी सभ्यता का बड़ा अंश कैसे लोगों से मिलकर बना है?

उचित विकल्प का चयन कीजिए-

1. जो अपनी शक्तियों का प्रयोग नहीं करते
 3. जो अपनी शक्ति से नए आविष्कार करते हैं
- विकल्प

2. जो अहिंसक होते हैं
4. जो हिंसा करते हैं

(क) कथन 1 और 2 सही हैं।

(ख) 1, 3 और 4 सही हैं।

(ग) केवल कथन 3 सही है।

(घ) 1, 2 और 4 सही हैं।

(iii) मनीषियों ने क्या जानने का प्रयास किया?

(क) मन की बातों को

(ख) प्रकृति के रहस्यों को

(ग) धन प्राप्त करने के साधनों को

(घ) सच्चे सुखों को

(iv) कथन (A) और कारण (R) को पढ़कर उपयुक्त विकल्प चुनिए—

कथन (A) : पेट भरा और तन ढँका मानव निठल्ला बैठ सकता है।

कारण (R) : वह एक संस्कृत मानव है।

(क) कथन (A) गलत है, किंतु कारण (R) सही है।

(ख) कथन (A) और कारण (R) दोनों ही गलत हैं।

(ग) कथन (A) सही है और कारण (R) कथन (A) की सही व्याख्या है।

(घ) कथन (A) सही है, किंतु कारण (R) कथन (A) की सही व्याख्या नहीं है।

(v) हमारी सभ्यता के विकास में किनका योगदान है? उचित विकल्प का चयन कीजिए—

1. संस्कृत आदमियों का

2. मनीषियों का

3. पूर्वजों का

4. देवी-देवताओं का

विकल्प

(क) कथन 1 और 2 सही हैं।

(ख) 1, 3 और 4 सही हैं।

(ग) केवल कथन 3 सही है।

(घ) कथन 1, 2 और 4 सही हैं।

8. गद्य पाठों के आधार पर निम्नलिखित चार प्रश्नों में से किन्हीं तीन प्रश्नों के उत्तर लगभग 25-30 शब्दों में लिखिए-(2×3=6)

(क) आपके विचार से 'पान वाला' या 'कैप्टन' में से असली लंगड़ा कौन है? 'नेताजी का चश्मा' पाठ के आधार पर तर्क सहित उत्तर दीजिए।

(ख) 'लखनवी अंदाज़' पाठ के आधार पर बताइए कि लेखक यशपाल ने यात्रा करने के लिए सेकंड क्लास का टिकट क्यों खरीदा?

(ग) बिस्मिल्ला खाँ भौतिक सुख के लिए धन-दौलत बटोर सकते थे, किंतु उन्होंने ऐसा न करके संगीत की साधना के साथ-साथ सरल ढंग से जीवन-यापन किया। कैसे?

(घ) मन्नू भंडारी ने अपनी माँ की तुलना धरती से क्यों की है? 'एक कहानी यह भी' पाठ के आधार पर स्पष्ट कीजिए।

9. निम्नलिखित पठित पद्यांश पर आधारित बहुविकल्पीय प्रश्नों के सर्वाधिक उपयुक्त विकल्प चुनकर लिखिए- (1×5=5)

नाथ संभुधनु भंजनिहारा। होइहि केउ एक दास तुम्हारा ॥

आयेसु काह कहिअ किन मोही। सुनि रिसाइ बोले मुनि कोही ॥

सेवकु सो जो करै सेवकाई। अरिकरनी करि करिअ लराई ॥

सुनहु राम जेहि सिवधनु तोरा। सहसबाहु सम सो रिपु मोरा ॥

सो बिलगाउ बिहाइ समाजा। न त मारे जैहहिं सब राजा ॥

सुनि मुनिवचन लखन मुसुकाने। बोले परसुधरहि अवमाने ॥

बहु धनुही तोरी लरिकाई। कबहुँ न असि रिस कीन्हि गोसाई ॥

(i) श्रीराम ने विनम्रता के साथ परशुराम जी से क्या कहा? सही विकल्प का चयन कीजिए-

(क) शिवधनुष तोड़ने वाला उनका मालिक ही होगा। (ख) शिवधनुष जानबूझकर नहीं तोड़ा।

(ग) शिवधनुष लक्ष्मण ने तोड़ा।

(घ) शिवधनुष तोड़ने वाला उनका सेवक ही होगा।

(ii) श्रीराम की बात सुनकर परशुराम जी ने क्या उत्तर दिया? सही विकल्प का चयन कीजिए-

1. शिवधनुष तोड़ने वाला अच्छा व्यक्ति नहीं है।

2. शिवधनुष तोड़ने वाला उनका शत्रु है।

3. शिवधनुष तोड़ने वाला उनका मित्र है।

4. शिवधनुष तोड़ने वाला उनका पुत्र है।

विकल्प

(क) कथन 2 सही है।

(ख) कथन 1 और 2 सही हैं।

(ग) कथन 2 और 3 सही हैं।

(घ) कथन 1 और 1 सही हैं।

(iii) परशुराम को क्रोधित होते देख लक्ष्मण ने मुस्कुराकर क्या कहा?

(क) बचपन में उन्होंने अनेक धनुष तोड़े, पर मुनि ने क्रोध नहीं किया।

(ख) बचपन में उन्होंने अनेक खेल खेले, पर मुनि ने क्रोध नहीं किया।

(ग) बचपन में तो उन्होंने धनुष चलाना सीखा।

(घ) बचपन में ही उन्होंने शिवधनुष तोड़ दिया था।

(iv) 'होइहि केउ एक दास तुम्हारा'- पंक्ति में 'दास' शब्द किसकी ओर संकेत करता है? सही विकल्प का चयन कीजिए-

1. श्री राम को ओर

2. लक्ष्मण की ओर

3. परशुराम की ओर

4. मुनि की ओर

विकल्प

(क) कथन 1 सही है।

(ख) कथन 1 और 2 सही हैं।

(ग) कथन 2 और 3 सही हैं।

(घ) कथन 1 और 4 सही हैं।

(v) कथन (A) और कारण (R) को ध्यानपूर्वक पढ़कर सही विकल्प चुनकर लिखिए-

कथन (A) : परशुराम ने सभी राजाओं को सभा से अलग होने की धमकी दी।

कारण (R) : श्री राम ने शिव का धनुष तोड़ दिया था।

(क) कथन (A) गलत है, किंतु कारण (R) सही है।

(ख) कथन (A) और कारण (R) दोनों ही गलत हैं।

(ग) कथन (A) सही है और कारण (R) कथन (A) की सही व्याख्या है।

(घ) कथन (A) सही है, किंतु कारण (R) कथन (A) की सही व्याख्या नहीं है।

10. निर्धारित कविताओं के आधार पर निम्नलिखित चार प्रश्नों में से किन्हीं तीन प्रश्नों के उत्तर लगभग 25-30 शब्दों में लिखिए- (2x3=6)

(क) कविता का शीर्षक 'उत्साह' क्यों रखा गया है? इस कथन की पुष्टि कीजिए।

(ख) गोपियों ने उधव से योग की शिक्षा कैसे लोगों को देने की बात कही है?

(ग) बच्चे की मुसकान और एक बड़े व्यक्ति की मुसकान में क्या अंतर है?

(घ) किसी भी क्षेत्र में प्रसिद्धि पाने वाले लोगों को अनेक लोग तरह-तरह से अपना योगदान देते हैं। कोई एक उदाहरण देकर इस कथन पर अपने विचार लिखिए।

11. पूरक पाठ्यपुस्तक के पाठों पर आधारित निम्नलिखित तीन प्रश्नों में से किन्हीं दो प्रश्नों के उत्तर लगभग 50-60 शब्दों में लिखिए- (4x2=8)

(क) 'माता का अँचल' पाठ के आधार पर बताइए कि तत्कालीन व वर्तमान समय में बच्चों की खेल सामग्रियों में क्या परिवर्तन आए हैं? बच्चों के खेलों में हुए परिवर्तनों का उनके मूल्यों पर कितना प्रभाव पड़ा है?

(ख) 'साना-साना हाथ जोड़ि' पाठ में कहा गया है कि 'कटाओ' पर किसी दुकान का न होना वरदान है, ऐसा क्यों? भारत के अन्य प्राकृतिक स्थानों को वरदान बनाने में युवा नागरिक की क्या भूमिका हो सकती है?

(ग) हिरोशिमा की घटना विज्ञान का भयानक दुरुपयोग है। आपकी दृष्टि में विज्ञान का दुरुपयोग कहाँ-कहाँ और किस तरह से हो रहा है?

खंड-'घ' (रचनात्मक लेखन) (20 अंक)

12. निम्नलिखित तीन विषयों में से किसी एक विषय पर 120 शब्दों में अनुच्छेद लिखिए-(6×1=6)

(क) अंतरिक्ष में भारत के बढ़ते कदम

संकेत बिंदु - • अंतरिक्ष में भारत के कदमों का इतिहास • विदेशी सहायता से उपग्रह भेजना
* स्वदेशी यान से उपग्रह भेजना • स्वदेशी यान से विदेशी उपग्रह अंतरिक्ष में भेजना • निष्कर्ष

(ख) साइबर सुरक्षा : जागरूकता ही समाधान

संकेत बिंदु- • भूमिका • अर्थ • वर्तमान में चर्चा का कारण • जागरूकता का प्रभाव

(ग) भारत की नई शिक्षा नीति

संकेत-बिंदु - • भूमिका • पृष्ठभूमि • नई शिक्षा नीति का उद्देश्य • निष्कर्ष

13. (क) आपका नाम दिशा / दक्ष है। आपकी आयु मतदान करने योग्य हो गई है। आपने मतदाता पहचान-पत्र बनवाने के लिए गरुड ऐप के द्वारा आवेदन कर दिया है, किंतु काफी समय के बाद भी आपका मतदाता पहचान-पत्र आपको नहीं मिला। मतदाता पहचान-पत्र के वितरण में देरी की शिकायत करते हुए अपने क्षेत्र के बी. एल. ओ. (ब्लॉक लेवल ऑफिसर) को लगभग 100 शब्दों में पत्र लिखिए।(5×1 = 5)
अथवा

(ख) आप रौनक सिंह हैं। आप छात्रावास में रहते हैं। अपने छोटे भाई को व्यायाम के प्रति जागरूक करने के लिए व्यायाम का महत्व समझाते हुए लगभग 100 शब्दों में एक पत्र लिखिए।

14. (क) आप सुनीता / राकेश हैं। आप राजेंद्र नगर के निवासी हैं। दैनिक समाचार पत्र से पता चला है कि स्थानीय राजकीय माध्यमिक विद्यालय में पुस्तकालय अध्यक्ष का पद रिक्त है। आप उक्त पद की योग्यता बैचलर इन लाइब्रेरी साइंस की डिग्री हासिल किए हुए हैं। अतः उक्त रिक्त पद हेतु राजकीय माध्यमिक विद्यालय के विद्यालय प्रमुख को भेजने हेतु लगभग 80 शब्दों में अपना संक्षिप्त स्ववृत्त लिखिए। (5×1=5)
अथवा

(ख) आप राजीव/रंजना हैं आपका बैंक ऑफ बड़ौदा में खाता है। उसमें आपने ए टी एम कार्ड के लिए आवेदन किया था जो एक माह बाद भी प्राप्त नहीं हुआ। प्रबंधक महोदय को शिकायत करते हुए 80 शब्दों में ई-मेल लिखिए।

15. (क) राज्य परिवहन निगम की ओर से सड़क सुरक्षा के प्रति जागरूकता के लिए लगभग 40 शब्दों में एक आकर्षक विज्ञापन तैयार कीजिए। (4×1=4)

अथवा

(ख) राष्ट्रीय प्रतिभा खोज परीक्षा में पहला स्थान प्राप्त करने पर अपने मित्र को लगभग 40 शब्दों में एक शुभकामना संदेश लिखिए।